

- उपराष्ट्रपति जगदीप धनखड़ आज जोधपुर पधार्था— न्यायिक अधिकारियों रा राज्य स्तर रा सम्मेलन ने संबोधित करेला।
- हर घर तिरंगा अभियान आज सरू व्ह्यो—अभियान रा तैत 15 अगस्त ताई प्रदेश मांय न्यारा—न्यारा कार्यक्रम राख्या जावेला।
- विश्व आदिवासी दिवस रे मौके आज राज्य मांय न्यारा—न्यारा कार्यक्रम राख्यी ज्या।
- प्रदेश रा ऊगणी जिला मांय बिरखा रो दौर जारी—आवता एक सप्ताह ताई बिरखा चालती रेहवण रा आसार।

000

उपराष्ट्रपति जगदीप धनखड़ दो दिन रा दौरा सारू आज जोधपुर पधार्था। दौरा रा पैला दिन आज उपराष्ट्रपति जोधपुर मांय न्यायिक अहलकारां रा राज्य स्तर रा सम्मेलन मांय खास पावणा रा तौर ऊं सिरकत करेला। उपराष्ट्रपति रो काल राजस्थान हाई कोर्ट रा 75 साल पूरा व्हेवण रे मौके राख्या जावण वाळा जळसा मांय शामिल व्हेवण रो कार्यक्रम है। ई मौके 'उभरते भारत में न्यायपालिका की भूमिका' मुद्दा माथे कानून रा जाणकारां रो एक दिन रो सम्मेलन व्हेला अर बार काउंसिल ऑफ राजस्थान रा पैली वाळा सदस्यां रो मान कर्यो जावेला।

0000

संसदीय कार्य, विधि अर न्याय मंत्री जोगाराम पटेल आज जोधपुर मांय जन सुणवाई कीनी। वे जनता री परेशानियां तेजी ऊं आगी करण बाबत् अहलकारां ने ज़रूरी हुकम दीना। जन सुणवाई रे दौरान राजस्थान जीव जंतु कल्याण बोर्ड रा अध्यक्ष जसवंत सिंह बिश्नोई, जनता रा नुमाइंदां अर अहलकार मौजूद हा।

000

राष्ट्रपिता महात्मा गांधी री अगुवाई मांय भारत छोड़ो आंदोलन रा 82 साल पूरा व्हेवण रे मौके प्रधानमंत्री नरेंद्र मोदी आंदोलन मांय सिरकत करण वाळा सेनानियां ने आज सिरधा भाव सागे याद कीना। सोशल मीडिया रे जरिये एक वीडियो संदेश मांय प्रधानमंत्री कह्यो के अंग्रेजां रा राज ऊं देश ने आजादी दिरावण मांय भारत छोड़ो आंदोलन रो खास काम हो।

.....

लोकसभा अध्यक्ष ओम बिरला ई भारत छोड़ो आन्दोलन री वर्षगांठ रे मौके महात्मा गांधी अर आजादी री लड़ाई लड़बा वाळा दूजा लोगां ने सिरधा भाव सागे याद कीना। प्रदेश मांय ई ई मौके केई कार्यक्रम राख्यी ज्या।

000

देशभक्ति रो ज़बो बधावण सारू 15 अगस्त ताई चालण वाळा हर घर तिरंगा अभियान रा तैत प्रधानमंत्री नरेन्द्र मोदी हर घर तिरंगा वेबसाइट माथे वां री सेल्फी साझा कर र आजादी रो जश्न मनावण री अपील कीनी। वे सोशल मीडिया हैंडल माथे वां री प्रोफाइल फोटो री ठोड़ तिरंगो झंडो लगायो है अर लोगां ऊं ई वां री फोटो री ठोड़ तिरंगो झंडो लगावण री अपील कीनी। प्रदेश मांय ई हर घर तिरंगा अभियान रा तैत न्यारा—न्यारा कार्यक्रम राख्या जा रह्या है। झुंझुनूं मांय हर घर तिरंगा अभियान रा तैत नगर परिषद रा अहलकार, कर्मचारी अर खुद सेवक समूहां री महिलावां हाथां मांय तिरंगो झंडो ले र नगर परिषद ऊं शहीद स्मारक ताई रैली निकाळी। पुलिसवाळा ई पुलिस लाईन ऊं शहीद स्मारक ताई तिरंगा रैली निकाळी। श्रीगंगानगर मांय सफाई कर्मचारी अर मनरेगा मजूरां ने शपथ दिरायी ज्यी अर घरां माथे तिरंगो झंडो फहरावण सारू जाग जगायी ज्यी। डूंगरपुर रा जिला कलेक्टर अंकित कुमार सिंह बतायो के जिला मांय तिरंगा यात्रा, तिरंगा रैली, तिरंगा दौड़ अर मैराथन, तिरंगा कॉन्सर्ट, तिरंगा कैनवास, तिरंगा प्लेज, तिरंगा

सेल्फी, तिरंगा ट्रिब्यूट अर तिरंगा मेळा लगाया जावेला। हनुमानगढ़ मांय जिला प्रशासन री ओर ऊं सेल्फी होड राखी ज्यी है, जिण मांय तिरंगा सागे खुद री फोटो सोशल मीडिया हैंडल्स माथे अपलोड करणी व्हेला। सर्वाईमाधोपुर जिला मांय ई 13 ऊं 15 अगस्त ताई तिरंगा यात्रा, तिरंगा रैली अर तिरंगा दौड समेत न्यारा-न्यारा कार्यक्रम राख्या जावेला। भीलवाडा मांय ई 13 ऊं 15 अगस्त ताई 'हर घर तिरंगा अभियान' रा तैत न्यारा-न्यारा कार्यक्रम राख्या जावेला।

000

विश्व आदिवासी दिवस रे मौके आज प्रदेश मांय ई न्यारा-न्यारा कार्यक्रम राखी ज्यो। जैसलमेर मांय वाहन रैली निकाली ज्यी। सांचौर मांय स्कूली विद्यार्थी आदिवासी संस्कृति री झांकियां पेश कीनी। बालोतरा मांय भील समाज री ओर ऊं शोभायात्रा निकाली ज्यी, जिण मांय मोटी तादाद मांय आदिवासी लोग पारम्परिक पहराव मांय शिरकत कीनी। भीलवाडा जिला रा गंगापुर मांय आदिवासी समाज री ओर ऊं जुलूस निकाली ज्यो।

डूंगरपुर जिला मांय आदिवासी संगठनां री ओर ऊं आदिवासी रीति-रिवाज रे मुजब कार्यक्रम राखी ज्यो। शहर ऊं लेकर गांवां ताई आदिवासी पेहराव मांय रैलियां निकाली ज्यी। कार्यक्रम मांय बांसवाडा रा सांसद राजकुमार रोट समेत मोटी तादाद मांय जनता सिरकत कीनी। झुंझुनूं रा मीणा हॉस्टल मांय विचार गोष्ठी अर पौधा रोपण रो कार्यक्रम राखी ज्यो। जयपुर रा जवाहर कला केन्द्र मांय आदिवासी महोत्सव राख्यो जा रह्यो है। दौसा जिला रा नांगल प्यारीवास मांय राखी ज्यो आदिवासी महोत्सव मांय कृषि मंत्री डॉक्टर किरोड़ी लाल मीणा अर जनता रा केई नुमाईदा मौजूद रह्यो। कार्यक्रम पाछे खबरनवीसां सागे बातचीत करता थकां डॉ. किरोड़ी लाल मीणा सरकारी नौकरियां मांय आरक्षण रा बारा मांय लारला दिनां आया सुप्रीम कोर्ट रा फैसला रो स्वागत करता थकां कह्यो के ई फैसला रा बारा मांय कुछ लोग गुमराह करण री कोशिश कर रह्यो है।

.....

आदिवासी दिवस रे मौके केंद्रीय संचार ब्यूरो कोटा री ओर ऊं मीणा छात्रावास मांय संगोष्ठी राखी ज्यी अर छात्रावास परिसर मांय पौधा रोप र पर्यावरण री हिफाजत रो संकल्प करी ज्यो। केंद्रीय संचार ब्यूरो डूंगरपुर री ओर ऊं वीरबाला कालीबाई राजकीय जनजाति बालिका छात्रावास मांय संगोष्ठी अर दूजी होडा राखी ज्यी अर जीतण वाळां ने ईनाम दे र नवाजी ज्यो। जालोर जिला रा ओटवाला मांय राखी ज्यो कार्यक्रम मांय विधानसभा रा मुख्य सचेतक जोगेश्वर गर्ग कह्यो के जनजाति समुदाय रा लोग वां री मेहनत अर काबिलियत रे पाण देश रो नाम रोशन कर रह्यो है।

000

प्रदेश मांय केई ठोडा आज ई बिरखा व्ही। लारला 24 घंटां मांय अलवर, भरतपुर, जयपुर, बांसवाडा अर दौसा जिलां मांय केई ठोडां जोरदार मेह बरस्यो। दौसा जिला रा महुवा मांय सब ऊं बत्ती 195 मिलीमीटर बिरखा दर्ज करी ज्यी। करौली अर धौलपुर जिलां मांय ई चोखी बिरखा रा समाचार है। तेज बारिश रे कारण करौली जिला रा पांचना बंधा मांय पाणी ओजू आवण लाग्यो है, जिण रे कारण इण रा 3 दरुजा खोल दिया ज्यो है। टोंक, नागौर अर भीलवाडा जिलां मांय ई कटे-कटे तेज बिरखा व्ही।

जयपुर मांय लारला तीन दिन ऊं रुक-रुक र बिरखा व्हे रही है। नीमकाथाना जिला मांय ई लारला दो-तीन दिन ऊं रुक-रुक र बारिश व्हे रही है। जिला रा गावडी गांव री डूंगरियां ऊं पाणी रा झरना बहणा सरू व्हे गया है। कोटपूतली-बहरोड जिला रा बानसूर मांय संवारे ऊं ई हल्की बरसात व्हे रही है। मौसम केंद्र जयपुर रा निदेशक राधेश्याम शर्मा बतायो के आवता पांच-सात दिन राज्य रा ऊगणी हलका मांय बिरखा चालती रेहवण रा आसार है।

.....

राज्यपाल हरिभाऊ किसनराव बागड़े काल बाड़मेर जिला रा दौरा सारू पधारेला। वां रो गडरारोड़ कने पाकिस्तान ऊं लाग्योड़ी सरहद रो दौरा करण अर बीएसएफ रा जवानां सागे बातचीत रो कार्यक्रम है। राज्यपाल रो जिला परिषद् सभागार मांय आला दर्जा री मीटिंग करण रो ई कार्यक्रम है।

000

प्रदेश रा न्यारा-न्यारा हलका मांय आज नाग पांचम सिरधा भाव सागे मनायी ज्यी। ई मौके जातरू भगवान शिव सागे नाग देवता री पूजा-अर्चना कीनी। सवाईमाधोपुर जिला मांय आज नागपंचमी रे मौके न्यारी-न्यारी ठोड़ां शिव मंदरां मांय नाग देवता री पूजा रा कार्यक्रम राख्यी ज्यी। डीग मांय चौमेदा महादेव मंदर समेत न्यारा-न्यारा शिव मंदरा मांय मोटी तादाद मांय जातरू भगवान शंकर रो अभिषेक कीनो।

000

अर अब खबरां पेरिस ओलंपिक ऊं -

पेरिस ऑलम्पिक रा 14वां दिन आज भारत रा पहलवान अमन सेहरावत फ्री स्टाइल कुश्ती रा 57 किलोग्राम भार वर्ग मांय कांसा रा तमगा रा मुकाबला मांय प्योर्टोरिको रा डेरियन कूज़ रे खिलाफ उतरेला। महिलावां री गोल्फ होड रा तीजा राउंड मांय अदिति अशोक आखिरी समाचार मिलण ताई 33वीं ठोड़ माथे चाल रही ही। पुरुषां री चार गुणा चार सौ मीटर रीले रेस मांय भारत री टीम दूजी हीट मांय चौथी ठोड़ माथे रही, जदके महिलावां री चार गुणा चार सौ मीटर री दूजी हीट मांय भारत री टीम आठवीं ठोड़ माथे रही।

भारत चांदी रो एक अर कांसा रा चार तमगा जीत र फिलहाल 64वीं ठोड़ माथे है।

000